

2 НАДЗЁННАЕ ПРААНАЛІЗАВАЦЬ І ЗРАБІЦЬ ВЫСНОВЫ

19 мая 2018 г. **ЗВЯЗДА**

У апошнія гады на беларуска-эквадорскія адносіны ўплывалі некалькі фактараў. У Эквадоры былі значна скарочаны расходныя артыкулы дзяржбюджэту, замарожаны нацыянальныя праекты, уступіў у сілу дагавор аб свабодным гандлі з Еўрасаюзам. Але пры ўсім гэтым узаемны тавараабарот вырас, няхай і за кошт эквадорскага імпарту. Пра тое, як надалей развіваць двухбаковае супрацоўніцтва і выраіноўваць яго, ішла гутарка паміж Прэзідэнтам Беларусі Аляксандрам Лукашэнкам і міністрам замежных спраў і міграцыі Эквадора Марыяй Фернанда Эспіноса Гарсэс.

Кіраўнік дзяржавы адзначыў, што паміж Беларуссю і Эквадорам склаліся добрыя палітычныя адносіны. У нас падобныя пазіцыі па міжнародным парадку дня, мы эфектыўна супрацоўнічаем ва ўсіх міжнародных арганізацыях, асабліва ў Арганізацыі Аб'яднаных Нацый. «І мы гатовы падтрымаць вашу кандыдатуру на пасаду старшыні чарговай сесіі Генеральнай Асамблеі ААН», — заявіў беларускі лідар.

«У нас з Эквадорам такі перыяд, калі трэба было б падвергнуць рэвізіі нашы адносіны. Паглядзець, што атрымалася, магчыма, ад чагосьці адмовіцца і намеціць канкрэтны план дзеянняў на найбліжэйшую перспектыву, тым больш што ў Эквадоры, блізкай нам краіне, апошнім часам адбыліся пэўныя палітычныя рэформы, і яны яшчэ не скончаныя, наколькі я інфармаваны, і я вельмі спадзяюся, што ў гэты вельмі важны перыяд, фарміруючы гэты план, вы з нашым міністрам дамовіцеся ў тым ліку і аб кантактах на

вышэйшым узроўні. Але вы ведайце, што мы заўжды рады бачыць вашага Прэзідэнта ў Беларусі. У любы зручны для яго час», — падкрэсліў кіраўнік беларускай дзяржавы.

Па словах Аляксандра Лукашэнкі, асновай двухбаковых адносін, а таму і асновай «дарожнай карты» стасункаў, павінна стаць гандлёва-эканамічнае супрацоўніцтва. «Пагадзіцеся, што нам не варта браць на сябе абавязкі, якія мы не зможам выканаць: ні Эквадор, ні Беларусь. Таму і патрэбна рэвізія ўсяго зробленага і старых планаў. Але тым не менш нашы планы стратэгічныя, на перспектыву, павінны быць дастаткова напружаныя. Мы павінны ўзяць на сябе абавязкі, каб і тавараабарот дыверсіфікаваць, і павысіць яго», — дадаў Прэзідэнт. Але важна, каб дзве краіны былі партнёрамі не толькі на словах. «Я вельмі разлічваю на рэальны план дзеянняў на перспектыву», — падкрэсліў беларускі лідар.

Па словах кіраўніка знешнепалітычнага ведамства Эквадора, краіны значна прасунуліся ў двухбаковым супрацоўніцтве, але недастаткова. «Ёсць яшчэ шмат таго, што мы павінны зрабіць менавіта сумеснымі намаганнямі», — адзначыла яна. У Эквадора вялікі інтарэс і ў падпісанні ўсёабдымнага пагаднення аб супрацоўніцтве з Еўразійскім эканамічным саюзам, у якім Беларусь іграе значную ролю.

Таксама міністр замежных спраў Эквадора Марыя Фернанда Эспіноса Гарсэс сустрэлася з міністрам замежных спраў Беларусі Уладзімірам Макеем, перадае БелТА. На перагаворах яна падкрэсліла, што Беларусь і Эквадор за 25 гадоў дыпламатычных адносін дасягнулі многа-

га, але для развіцця трэба зрабіць яшчэ больш.

Пасля перагавораў міністраў замежных спраў Міністэрства культуры Беларусі і Міністэрства культуры і спадчыны Эквадора падпісалі пагадненне аб супрацоўніцтве ў сферы культуры. Подпісы пад дакументам паставілі міністр культуры Юрый Бондар і кіраўнік знешнепалітычнага ведамства Эквадора. У ім сказана, што бакі будуць імкнуцца да ўстанаўлення прамых кантактаў, а таксама дапамагаць адзін аднаму ў развіцці ўзаемадзеяння ў культурнай сферы.

Акрамя таго, з кіраўніком знешнепалітычнага ведамства Эквадора сустрэўся і старшыня Палаты прадстаўнікоў Нацыянальнага сходу Уладзімір Андрэйчанка.

Ён адзначыў, што важны ўклад у развіццё двухбаковых адносін павінны ўнесці парламентарыі абедзвюх краін. Уладзімір Андрэйчанка нагадаў, што ў 2016 годзе было падпісана пагадненне аб супрацоўніцтве паміж парламентамі. «У нас ужо створана такая прававая сістэма для развіцця супрацоўніцтва, — сказаў старшыня Палаты прадстаўнікоў. — Важным інструментам у гэтым кірунку з'яўляюцца і групы дружбы, якія сфарміраваны пры парламентах нашых дзяржаў. Каб нарошчваць у цэлым наша супрацоўніцтва, нам трэба значна актывізаваць работу гэтых груп. Магчыма, трэба распрацаваць план дзеянняў або дарожную карту».

На яго думку, рэальна развіваць супрацоўніцтва ў галіне турызму, адукацыі, сумесную работу на міжнароднай арэне, а таксама паміж рэгіёнамі.

Уладзіслаў ЛУКАШЭВІЧ, Вераніка ПУСТАВІТ.

МАШТАБ СУПРАЦОЎНІЦТВА АБАВЯЗВАЕ

Плануецца, што ўжо ў чэрвені адбудзецца візіт Прэзідэнта Беларусі ў Кітай. У горадзе Цындаа пройдзе саміт Шанхайскай арганізацыі супрацоўніцтва. Чакаецца, што на палях форуму будзе арганізавана сустрэча кіраўніка беларускай дзяржавы са Старшынёй КНР Сі Цзіньпінам. Каб абмеркаваць падрабязнасці падрыхтоўкі да гэтай падзеі, была зладжана сустрэча Аляксандра Лукашэнкі і Надзвычайнага і Паўнамоцнага Пасла КНР у Беларусі Цуй Цыміна.

Кіраўнік дзяржавы падкрэсліў, што запрасіў кітайскага дыпламата, каб параіцца па некаторых пытаннях нашых адносін напярэдадні візіту ў Цындаа. «Напярэдадні маёй паездкі ў КНР у Беларусі будзе чалавек, які займае другі пост у іерархіі Кітайскай Народнай Рэспублікі. Мы таксама абмяркуем з ім пытанні беларуска-кітайскіх узаемаадносін. А паколькі вы чалавек самы дасведчаны з усіх кітайскіх грамадзян у нашых адносінах, валодаеце ўсёй паўнатай інфармацыі, я таксама хацеў бы абмеркаваць з вамі шэраг момантаў не толькі напярэдадні гэтага візіту ў КНР, але і пагаварыць аб стратэгіі нашых адносін», — адзначыў беларускі лідар.

Кіраўнік дзяржавы падкрэсліў, што нашы краіны маюць стратэгічны ўзровень супрацоўніцтва — і гэтым усё сказана. Прэзідэнт прапанаваў абмеркаваць і праблемныя пытанні. «Без праблем не бывае. Таму што маштаб супрацоўніцтва вельмі значны, асабліва ў «Вялікім камені». Хацеў бы пачуць ваш пункт гледжання, ваша бачанне. Можа, мы здэсцьці недапрацоўваем. Асабліва з нашага боку. Мы ўлічым гэта ў супрацоўніцтве з вамі», — рэзюмаваў Аляксандр Лукашэнка.

Вераніка ПУСТАВІТ.

Цуй ЦЫМІН, Надзвычайны і Паўнамоцны Пасол Кітайскай Народнай Рэспублікі:

— Напярэдадні саміта ШАС адбудзецца значны для абодвух бакоў візіт намесніка Старшыні Кітайскай Народнай Рэспублікі Ван Цішаня. Гэта будзе прыкладна напрыканцы мая. Візіт адбудзецца па запрашэнні прэм'ер-міністра Беларусі Андрэя Кабякова. Падзея вельмі важная, бо пасля выбрання на пасаду намесніка Старшыні для Ван Цішаня гэта першы візіт за мяжу. Ён сведчыць пра тое, што наша кіраўніцтва ўдзяляе значную ўвагу далейшаму развіццю ўзаемаадносін Беларусі і Кітая.

ШТО Ё СВЕЦЕ РОБІЦЦА

ЦРУ ЎПЕРШЫНЮ ЎЗНАЧАЛІЛА ЖАНЧЫНА

Амерыканскі сенат адобрыў прызначэнне першай жанчыны на пост дырэктара ЦРУ. Кандыдатура Джыны Хаспел — ветэрана амерыканскай разведкі — выклікала нямала спрэчак з-за падазрэнняў у яе датычнасці да практыкі жорсткіх допытаў падзраваных у тэрарызме.



Усе 33 гады сваёй кар'еры ў Цэнтральным разведвальным упраўленні Хаспел працавала пад прыкрыццём і ў штаб-кватэры ЦРУ, і за мяжой, у прыватнасці ў Лондане.

Пры Джорджу Бушу-малодшым яна была адказная за тэмныя турмы ЗША, у тым ліку кіравала сакрэтнай турмой у Тайландзе пасля тэрактаў 11 верасня 2001 года.

Менавіта гэты аспект яе работы выклікаў вострую палеміку. Дакладна невядома, ці брала яна асабіста удзел у допытах, якія многія амерыканскія праваабаронцы кваліфікавалі як катаванні, але, згодна з публічнай інфармацыяй, менавіта яна прыняла рашэнне знішчыць відэазапісы гэтых гутарак.

ТРАМП ДАПУСЦІЎ ПАЎТОР «ЛІВІЙСКАГА СЦЭНАРЫЯ» Ў КНДР

Прэзідэнт ЗША не выключыў «лівійскага сцэнарыя» ў дачыненні да КНДР, калі не будзе падпісана пагадненне аб

дэнуклеарызацыі. Дональд Трамп пры гэтым сказаў, што гэта «не тая мадэль, якую мы маем» для Паўночнай Карэі, адзначыўшы, што з лідарам Лівіі Муамарам Кадафі не было пагаднення аб захаванні яго на чале дзяржавы. Словы Трампа прыводзіць Bloomberg.

У Лівіі «было поўнае знішчэнне», дадаў амерыканскі прэзідэнт. «Мы пайшлі туды, каб перамагчы яго [Кадафі]. Цяпер такая ж мадэль, хутчэй за ўсё, будзе мець месца, калі мы не заключым здзелку. Але калі мы заключым яе, думаю, Кім Чэн Ын будзе вельмі, вельмі шчаслівы», — дадаў ён.

АНАЛІТЫКІ ПАПЯРЭДЖВАЮЦЬ АБ РЭЦЭСІЎ РАСІІ АД НОВЫХ САНКЦЫЙ ЗША

Узмацненне жорсткасці санкцый ЗША прывядзе да рэцэсіі расійскай эканомікі, лічыць Morgan Stanley. Гэта ўжо трэці найбуйнейшы інвестбанк, які за апошні тыдзень пагоршыў краінавы эканамічны прагноз з-за абмежавальных мер Вашынгтона.

«Улічваючы больш высокую нявызначанасць у дачыненні да прагнозу па санкцыях, мы бачым больш негатыўны сцэнарый з скарачэннем ВУП на 0,5 % [у гадавым вымярэнні] у выпадку ўнясення некаторых расійскіх сістэмаўтваральных дзяржкампаній у санкцыйны спіс», — гаворыцца ў аглядзе. Аналітыкі не ўдакладнілі, пра якія канкрэтна кампаніі можа ісці гаворка. Негатыўны эффект ад новых абмежавальных мер не зможа нават нівеліраваць рост цэн на нафту да \$ 70 за бараль, упэўнены аналітыкі.

■ Блізкая ўлада

«НА ВУЛІЦЫ ДОЖДЖ — У КВАТЭРЫ ПАТОП»

Прыёмы грамадзян — магчымасць убачыць недапрацоўкі на месцах

Дзесяць зваротаў разгледзеў старшыня Мінابلвыканкама Анатоль ІСАЧАНКА падчас выязнога прыёму грамадзян у Маладзечне. «Такія сустрэчы эфектыўныя, паколькі дазваляюць убачыць недапрацоўкі ўлады і прыняць адпаведныя рашэнні, — адзначыў Анатоль Міхайлавіч. — У розных раёнах Міншчыны пытанні, якія хвалююць людзей, істотна не адрозніваюцца. Гэта зямельныя адносіны, якія шмат гадоў не вырашаюцца, камунальныя пытанні, што датычацца ўмоў пражывання людзей, працяканне дахаў у жылых дамах, просьбы ўзаканіць самавольнае будаўніцтва. Шмат зваротаў з раёнаў індывідуальнай і кааператыўнай забудовы па ўладкаванні інфраструктуры».

І ў Маладзечне не абышлося без гэтага. У прыватнасці, Іраіда Генадзеўна з гарадскога пасёлка Радашковічы прыйшла на прыём ад імя жыхароў вуліц Сонечнай, Каханоўскага і Коласа. Вуліцы пачалі забудоўвацца яшчэ ў 1991 годзе. Але да гэтага часу тут адсутнічаюць неабходныя камунікацыі. Раён індывідуальнай забудовы месціцца ў нізіне, на гліністых глебах. Таму пасля дажджу або веснавога разводдзя тут ні прайсці ні праехаць, вада цячэ ў падвалы, на агароды. Неабходна ўладкаваць сістэмы водаадводу, а таксама каналізацыі.

Спраўды, такая праблема існуе, пацвердзіў выконваючы абавязкі дырэктара дзяржаўнага прадпрыемства «Упраўленне капітальнага будаўніцтва Маладзечанскага раёна» Андрэй Казунка. Ён растлумачыў, што праект па добраўпарадкаванні гэтага раёна распрацаваны, але ён састарэў і патрабуе карэкціроўкі.

Старшыня Радашковіцкага пасялковага выканкама Віктар Неказакаў дадаў, што выручаныя за тры гады 156 тыс. рублёў ад продажу зямельных участкаў з аўкцыёнаў пайшлі на ўладкаванне вуліц. Але для таго, каб прывесці іх у належны стан, неабходны значна большыя сродкі.

Выслухаўшы меркаванні ўсіх бакоў, Анатоль Ісачанка даручыў Віктару Неказакаву правесці сход жыхароў і прапанаваць ім таксама паўдзельнічаць у агульнай справе, папярэдне вызначыўшы аб'ём і кошт работ. «Мы дапаможам з бюджэту. А вы зрабіце так, каб людзям было камфортна пражываць».

Такі адказ задаволіў заяўніцу. Яна выказала ўдзячнасць, што жыхары ўнясуць пасільны ўклад у добраўпарадкаванне.

Станіслаў Часлававіч і Тадэвуш Станіслававіч пражываюць у адным з дамоў па вуліцы Маладзёжнай. Яны звярнуліся да губернатара, каб пасадзейнічаў у рамонце даху. Праблема з «барароў» цягнецца ўжо шмат гадоў. Куды толькі не звярталіся, але сітуацыя не мяняецца: на вуліцы дождж — у кватэрах патоп. У выніку ад пастаяннай вільгаці псуецца мэбля, маёмасць, на сценах і столі з'явілася цвіль. Таму пад рукой заўсёды вёдры, тазы. Жыльцы пастаянна клеяць шпалеры, фарбуюць падлогу, сушаць рэчы, адзенне. Да наступнага ліўня...

Праўда, камунальнікі спрабавалі вырашыць праблему, ды кожны чарговы прыезд заканчваўся, што называецца, латаннем дзірак. Начальнік аддзела жыллёва-камунальнай гаспадаркі райвыканкама Сяргей Бохан адзначыў, што капітальны рамонт даху запланаваны на чацвёрты квартал гэтага года. Але людзі хвалююцца, што пачнуцца восеньскія дажджы, якія перашкодзяць справе. Анатоль Ісачанка даручыў ЖКГ не зацягваць з рамонтам і выканаць усе работы да першага верасня.

Алена Тургунбекаўна і Валянціна Уладзіміраўна расказалі, што не так даўно зацверджана новая інструкцыя аплаты за карыстанне інтэрнатам. У выніку даводзіцца штомесяц выкладаць за пражыванне і камунальныя паслугі па 160—180 рублёў пры зарплате ў 300 рублёў. На тыя капейкі, што застаюцца, людзі літаральна выжываюць. Жанчыны звярталіся ў адпаведныя службы, каб ім знізілі суму. Але ў адказ пачулі, што ўтрыманне інтэрната стратнае, што з іх вылічваюць і за карыстанне агульнымі месцамі. «Чаму яно стратнае? — здзіўляліся кабеты. — Людзі за асабістыя сродкі робяць рамонт, мяняюць вокны, дзверы». Заяўніцы прасілі кіраўніка цэнтральнага рэгіёна адмяніць гэтае рашэнне. Губернатар адзначыў, што не мае такіх паўнамоцтваў. Разам з тым ён даручыў спецыялістам дэталёва вывучыць праблему, прааналізаваць, якія фактары ўплываюць на непрыбытковасць. А на працягу двух тыдняў даць заяўніцам адказ.

Шмат якія пытанні грамадзян вырашліся падчас прыёму. Іншыя губернатар узяў на асабісты кантроль.

Татцяна ЛАЗОЎСКАЯ

■